

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- 1- प्रदेश में 17 हजार करोड़ के नए उद्योग लगेंगे, जबलपुर में बनेगा टेक्सटाइल का अत्याधुनिक स्किल केंद्र, 16 हजार को मिलेगा रोजगार।
- 2- प्रधानमंत्री नरेंद्र मोदी आज शाम विश्व धरोहर समिति के 46वें सत्र को संबोधित करेंगे।
- 3- राजस्व महाअभियान के पहले दो दिन में एक लाख 18 हजार 530 प्रकरणों का निराकरण।
- 4- मध्य प्रदेश लोक सेवा आयोग ने राज्य सेवा प्रारंभिक परीक्षा 2024 का परिणाम घोषित किया।

जबलपुर कॉन्क्लेव

मुख्यमंत्री डॉ. मोहन यादव ने कहा है कि निवेशकों को मध्यप्रदेश की भूमि भा रही है। जबलपुर में आयोजित क्षेत्रीय उद्योग सम्मेलन को संबोधित करते हुए मुख्यमंत्री ने कहा कि अनेक क्षेत्रों में उद्योग स्थापना का कार्य प्राथमिकता से किया जायेगा। उन्होंने कहा कि राज्य में टेक्सटाइल, रक्षा संस्थान के लिए एक टैंक निर्माण, फार्मा क्षेत्र और पर्यटन के क्षेत्र में नए-नए उद्योग प्रारंभ किये जायेंगे। डॉ. यादव ने कहा कि जबलपुर में टेक्सटाइल का अत्याधुनिक स्किल केंद्र स्थापित किया जाएगा जिसमें 16 हजार से अधिक लोगों को रोजगार मिलेगा। कॉन्क्लेव में 17 हजार करोड़ रुपये के निवेश प्रस्ताव प्राप्त हुए। इसमें रक्षा उपकरण निर्माण का 600 करोड़ रुपये का निवेश भी शामिल है। सम्मेलन में देश-विदेश के अनेक प्रमुख उद्योगपति शामिल हुए। इसमें ताईवान, मलेशिया, ब्रिटेन, फिजी और इंडोनेशिया के साथ और देश के विभिन्न राज्यों से बड़े उद्योगपति शामिल हुए। उल्लेखनीय है कि गत मार्च-2024 में उज्जैन में इंडस्ट्री कॉन्क्लेव हुई थी। मुख्यमंत्री डॉ. मोहन यादव ने कॉन्क्लेव में प्रदेश की 29 औद्योगिक इकाइयों के लोकार्पण और 38 औद्योगिक इकाइयों का भूमि-पूजन किया। प्रदेश के विभिन्न 10 स्थान से जन-प्रतिनिधि लोकार्पण और भूमि पूजन कार्यक्रम से जुड़े।

पीएम-विश्व धरोहर

प्रधानमंत्री नरेंद्र मोदी आज शाम 7 बजे नई दिल्ली के भारत मंडपम में विश्व धरोहर समिति के 46वें सत्र का उद्घाटन करेंगे। इस अवसर पर वे सभा को भी संबोधित करेंगे। श्री मोदी ने विश्व धरोहर समिति की बैठक की मेजबानी भारत को मिलने पर प्रसन्नता व्यक्त की है। सोशल मीडिया पर एक पोस्ट में उन्होंने कहा है कि भारत पहली बार समिति की अध्यक्षता कर रहा है और वे आज शाम के कार्यक्रम के प्रति उत्सुक हैं। श्री मोदी ने कहा कि यह बैठक देश की विरासत के संरक्षण के लिए वैचारिक आदान-प्रदान का महत्वपूर्ण मंच है। बैठक इस महीने की 31 तारीख तक जारी रहेगी। विश्व धरोहर समिति की बैठक वर्ष में एक बार होती है और यह विश्व धरोहर से संबंधित सभी मामलों के प्रबंधन और विश्व धरोहर सूची में शामिल किए जाने वाले स्थलों पर निर्णय लेने के लिए जिम्मेदार है। इस दौरान विश्व धरोहर सूची में नए स्थलों को निर्धारित करने, 124 मौजूदा विश्व धरोहर संपत्तियों की संरक्षण स्थिति रिपोर्ट, अंतर्राष्ट्रीय सहायता और विश्व धरोहर निधि के उपयोग सहित अन्य प्रस्तावों पर चर्चा की जाएगी।

राजस्व महाअभियान

नामांतरण, बंटवारा, अभिलेख दुरुस्ती आदि राजस्व प्रकरणों के निराकरण के लिये प्रदेश में 18 जुलाई से राजस्व महाअभियान 2.0 संचालित किया जा रहा है। महाअभियान के पहले दो दिन में एक लाख 18 हजार 530 राजस्व प्रकरणों का निराकरण किया गया। इनमें नामांतरण के 36 हजार 676 प्रकरणों का, बंटवारा के 4 हजार 336 प्रकरणों का और 1069 अभिलेख दुरुस्ती के प्रकरणों का निराकरण किया गया है। प्रदेश में नक्शा तरमीम का कार्य भी लगातार जारी है। महाअभियान के पहले दो दिन में 76 हजार 449 नक्शों का तरमीम किया गया।

राजस्व महाअभियान 31 अगस्त तक जारी रहेगा। अभियान के दौरान लंबित राजस्व प्रकरणों का शत-प्रतिशत निराकरण किया जायेगा। राजस्व आयुक्त मुख्यालय पर राजस्व महाअभियान की रोजाना की कार्यवाही की समीक्षा की जा रही है।

एमपी-पीएससी

मध्य प्रदेश लोक सेवा आयोग द्वारा आयोजित राज्य सेवा प्रारंभिक परीक्षा 2024 का परिणाम आयोग ने कल घोषित कर दिया। 110 पदों के लिए यह परीक्षा पिछले महीने 23 जून को आयोजित की गई थी। जिसमें करीब 1 लाख 53 हजार अभ्यर्थी शामिल हुए थे। आयोग द्वारा आयोजित राज्य वन सेवा प्रारंभिक परीक्षा-2024 का परिणाम भी कल घोषित कर दिया गया। 14 पदों के लिए परीक्षा 23 जून को आयोजित की गई थी। अभ्यर्थी आयोग की वेबसाइट पर नतीजे देख सकते हैं।

नर्सिंग छात्र

प्रदेश में नर्सिंग कॉलेज को मान्यता देने की प्रक्रिया में लगी रोक हट गई है अब छात्र नर्सिंग पाठ्यक्रमों में दाखिला ले सकेंगे। उप-मुख्यमंत्री राजेंद्र शुक्ल ने कहा कि न्यायालय का यह निर्णय राज्य की स्वास्थ्य सेवाओं को सुदृढ़ बनाने की दिशा में एक महत्वपूर्ण कदम है। उन्होंने कहा कि नियमित जांच से नर्सिंग छात्रों को उच्च मानकों की शिक्षा का प्रदाय सुनिश्चित होगा। उप-मुख्यमंत्री श्री शुक्ल ने कहा कि राज्य सरकार नर्सिंग छात्रों के हितों की रक्षा करने और उनके उज्ज्वल भविष्य को सुरक्षित करने के लिए पूरी तरह से प्रतिबद्ध है। उन्होंने कहा कि हमारा लक्ष्य है कि मध्यप्रदेश को स्वास्थ्य मानकों के क्षेत्र में शीर्ष राज्य बनाया जाए। चिकित्सा सेवाओं की प्रणाली को मजबूत करके हम राज्य के स्वास्थ्य मानकों में सुधार करेंगे और इसे एक उत्कृष्ट उदाहरण बनायेंगे। उन्होंने कहा कि इस आदेश से न केवल छात्रों का भविष्य सुरक्षित होगा बल्कि इससे राज्य की स्वास्थ्य सेवाओं में भी व्यापक सुधार होगा।

कर्मचारी भविष्य निधि संगठन

कर्मचारी भविष्य निधि संगठन के सदस्यों की संख्या में इस वर्ष मई के महीने में 19 लाख पचास हजार की वृद्धि हुई है। यह वर्ष 2018 में पहला पेरॉल डेटा जारी होने के बाद से किसी एक महीने में हुई सर्वाधिक वृद्धि है। श्रम और रोजगार मंत्रालय ने एक बयान में कहा कि इस वर्ष मई में लगभग नौ लाख 85 हजार सदस्य संगठन से जुड़े और इस वर्ष अप्रैल से नए सदस्यों की संख्या में दस दशमलव नौ छह प्रतिशत की वृद्धि हुई है। मंत्रालय के अनुसार, संगठन के सदस्यों में मई 2023 के बाद से 19 दशमलव छह-दो प्रतिशत की

वृद्धि हुई है। समझा जाता है कि यह वृद्धि रोजगार के अवसरों में बढ़ोत्तरी, कर्मचारी के लाभों के प्रति बढ़ती जागरूकता और संगठन के आउटरीच कार्यक्रमों के कारण हुई है। इस दौरान लगभग 14 लाख सदस्यों ने संगठन की सदस्यता दोबारा ली है।

गुरु पूर्णिमा

आज गुरु पूर्णिमा है। गुरु पूर्णिमा का पर्व गुरु और शिष्य के प्रेम, विश्वास, श्रद्धा-भाव और पवित्र रिश्ते का प्रतीक माना जाता है। गुरु पूर्णिमा पर गुरुओं के प्रति आभार व्यक्त करते हुए पूजा और आशीर्वाद लिया जाता है। गुरु पूर्णिमा के पर्व को वेद पूर्णिमा और व्यास पूर्णिमा के नाम से भी मनाया जाता है। इस तिथि से आषाढ़ का महीना खत्म हो जाता है और सावन का महीना प्रारंभ होता है। रविवार को गुरु पूर्णिमा होने के कारण कल मुर्ना में गुरु महिमा पर व्याख्यान एवं प्राचीन गुरुकुल परंपरा, शिक्षा प्रणाली पर निबंध लेखन का कार्यक्रम शासकीय उत्कृष्ट उ. मा. वि. मुर्ना में आयोजित किया गया। खंडवा जिले में स्थित दादाजी धूनीवालों के धाम में आज लाखों श्रद्धालुओं के पहुंचने की संभावना है। उज्जैन, जबलपुर, रतलाम, आगरमालवा सहित विभिन्न जिलों में गुरु पूर्णिमा पर विभिन्न कार्यक्रम आयोजित किए गए हैं।

मौसम

अब खबर मौसम की, प्रदेश में सीजन का पहला स्ट्रॉन्ग सिस्टम एक्टिव है। अगले 3 दिन पूरे प्रदेश में तेज बारिश का अलर्ट है। आज भोपाल में सुबह से ही तेज बारिश हो रही है। मौसम विभाग के अनुसार मानसून ट्रफ प्रदेश के श्योपुर, दमोह, मंडला की तरफ से गुजर रही है। दूसरी ओर, बंगाल की खाड़ी और अरब सागर की खाड़ी से नमी भी आ रही है। इस कारण बारिश की स्ट्रॉन्ग एक्टिविटी रहेगी। विभाग ने आज विदिशा, रायसेन, सीहोर, नर्मदापुरम, बैतूल, बुरहानपुर, खंडवा, देवास, नरसिंहपुर, छिंदवाड़ा, सिवनी, बालाघाट और पाण्डुरा जिलों में 24 घंटे के अंदर 4.5 से 8 इंच तक बारिश की संभावना जताई है।

एशिया कप क्रिकेट

महिला एशिया कप ट्वेंटी-ट्वेंटी क्रिकेट टूर्नामेंट में आज श्रीलंका के रनगिरि दाम्बुला इंटरनेशनल स्टेडियम में भारत का मुकाबला संयुक्त अरब

अमीरात से होगा। इस मैच में भारत की जीत उसके लिए सेमीफाइनल में जगह निश्चित कर देगी। मैच भारतीय समय के अनुसार दोपहर 2 बजे शुरू होगा।

संक्षिप्त समाचार

- 1- खंडवा में 3 अगस्त को निःशुल्क मेगा स्वास्थ्य शिविर का आयोजन शहीद टंटया मामा शासकीय महाविद्यालय दीवाल रोड़ पंधाना में आयोजित किया जाएगा।
- 2- आगरमालवा में कल प्रधानमंत्री कॉलेज ऑफ़ एक्सीलेंस में विद्यार्थियों ने शैक्षिक तंत्र में तकनीकी प्रगति, डिजिटल शिक्षा एवं नवीन प्रावधान विषय पर अपने विचार प्रस्तुत किए।
- 3- छिंदवाड़ा के अन्ना भाऊ साठे भवन सौंसर में कल सामाजिक न्याय और अधिकारिता मंत्रालय भारत सरकार द्वारा एडिप योजना के अंतर्गत निःशुल्क उपकरण वितरण शिविर का आयोजन किया गया।
- 4- सागर संभागायुक्त डॉ. वीरेन्द्र कुमार रावत ने कल राजस्व महाअभियान 2.0 अंतर्गत किये जा रहे कार्यों का जायजा लिया तथा आवश्यक निर्देश दिये।
- 5- मंडला में कल मशहूर चित्रकार सैयद हैदर रज़ा की स्मृति में रज़ा फाउंडेशन नई दिल्ली द्वारा चार दिवसीय रज़ा स्मृति - 2024 का शुभारंभ हुआ।

अंत में मुख्य समाचार एक बार फिर

- 1- प्रदेश में 17 हजार करोड़ के नए उद्योग लगेंगे, जबलपुर में बनेगा टेक्सटाइल का अत्याधुनिक स्किल केंद्र, 16 हजार को मिलेगा रोजगार।
- 2- प्रधानमंत्री नरेंद्र मोदी आज शाम विश्व धरोहर समिति के 46वें सत्र को संबोधित करेंगे।
- 3- राजस्व महाअभियान के पहले दो दिन में एक लाख 18 हजार 530 प्रकरणों का निराकरण।
- 4- मध्य प्रदेश लोक सेवा आयोग ने राज्य सेवा प्रारंभिक परीक्षा 2024 का परिणाम घोषित किया।

.....